



नेपाल राजपत्र

नेपाल सरकारद्वारा प्रकाशित

खण्ड ७०) काठमाडौं, भदौ ४ गते, २०७७ साल (अतिरिक्ताङ्क २६)

भाग ५

नेपाल सरकार

स्वास्थ्य तथा जनसङ्ख्या मन्त्रालयको

सूचना

नेपाल सरकारले कोभिड-१९ को सङ्क्रमण फैलिने सम्भावनालाई मध्यनजर गर्दै सोको रोकथामको लागि देहाय बमोजिम गर्ने निर्णय गरेकोले यो सूचना प्रकाशन गरिएको छः-

१. कोभिड-१९ सङ्क्रमणबाट नेपाली जनताको जीवन रक्षा गर्न नेपाल सरकारले उच्चतम प्राथमिकता दिई लिएको नीति, निर्णय र जारी गरेका आदेश तथा व्यवस्थाहरूलाई थप प्रभावकारी रूपमा कार्यान्वयन गर्न नेपाल सरकारका सबै मन्त्रालय तथा सम्बद्ध निकाय, प्रदेश र स्थानीय तहहरू आ-आफ्नो जिम्मेवारी र कार्यक्षेत्र भित्र अति संवेदनशील भई

साधन स्रोतको उच्चतम प्रयोग गर्दै समन्वयात्मक रूपमा परिचालित हुने ।

२. अन्तराष्ट्रिय सीमा, सीमावर्ती क्षेत्र, अन्तर जिल्ला र जिल्लाभित्रका सङ्क्रमणको उच्च जोखिम भएको क्षेत्र भित्रको आवत जावतलाई नियन्त्रण गर्ने, अति आवश्यक अवस्थामा आवत जावत गर्दा अनिवार्य रूपमा मास्क लगाउने, सामाजिक दुरी कायम गर्ने तथा स्यानिटाइजरको प्रयोग वा साबुन पानीले हात धुने लगायतका जनस्वास्थ्यका मापदण्ड, सुरक्षाका मापदण्ड तथा प्रोटोकलहरू अनिवार्य रूपमा पालना गर्ने, गराउने व्यवस्था सम्बन्धित स्थानीय प्रशासनले गर्ने, सोको लागि सम्बन्धित स्थानीय प्रशासनले मोबाइल गस्ती समेत परिचालन गर्ने । यस कार्यको सम्बन्धित मन्त्रालय/निकायहरूले स्थानीय प्रशासनको समन्वयमा नियमित अनुगमन गर्ने र पालना नगर्नेलाई प्रचलित कानून बमोजिम प्रमुख जिल्ला अधिकारीले तत्काल कारबाही गर्ने ।
३. अत्यावश्यक सेवासँग सम्बन्धित अति जरुरी पेशा, व्यवसाय सञ्चालन गर्दा मास्क लगाउने, सामाजिक दुरी कायम गर्ने तथा स्यानिटाइजरको प्रयोग वा साबुन पानीले हात धुने लगायत जनस्वास्थ्यका मापदण्ड, सुरक्षाका मापदण्ड, प्रोटोकलहरू र विषयगत मन्त्रालय/निकायबाट जारी भएका मापदण्ड, निर्देशिका एवम् यससँग सम्बन्धित अन्य व्यवस्थाहरू सम्बन्धित पेशा वा व्यवसाय सञ्चालन एवं व्यवस्थापन गर्ने व्यक्ति वा संस्थाले अनिवार्य रूपमा पालना गर्ने, गराउने । यस व्यवस्थाको पालना भए नभएको सम्बन्धमा सम्बन्धित मन्त्रालय/निकायहरूबाट स्थानीय

प्रशासनको समन्वयमा नियमित अनुगमन गर्ने। सोको लागि सम्बन्धित स्थानीय प्रशासनले मोबाइल गस्ती समेत परिचालन गर्ने । स्वास्थ्य र सुरक्षा मापदण्ड पालना नगर्नेलाई प्रचालित कानून बमोजिम प्रमुख जिल्ला अधिकारीले तत्काल कारवाही गर्ने ।

४. काठमाडौं, ललितपुर र भक्तपुर जिल्लामा एकीकृत क्वारेन्टिनको प्रबन्ध तथा व्यवस्थापन गर्न तथा सो सम्बन्धमा कार्य गर्न देहाय बमोजिमको काठमाडौं उपत्यका एकीकृत क्वारेन्टिन व्यवस्थापन समिति गठन गर्ने:-

- | | |
|--|--------------|
| (क) सचिव, गृह मन्त्रालय | - संयोजक |
| (ख) स्वास्थ्य तथा जनसङ्ख्या मन्त्रालयले तोकेको एघारौं वा बाह्रौं तहको कर्मचारी | - सदस्य |
| (ग) सङ्घीय मामिला तथा सामान्य प्रशासन मन्त्रालयले तोकेको सहसचिव | - सदस्य |
| (घ) महानिर्देशक, सहरी विकास तथा भवन निर्माण विभाग | - सदस्य |
| (ङ) प्रमुख जिल्ला अधिकारी, काठमाडौं, ललितपुर र भक्तपुर | - सदस्य |
| (च) नेपाली सेना लगायत सबै सुरक्षा निकायका उपत्यका हेर्ने राजपत्राङ्कित प्रथम श्रेणीसरहका पदाधिकारी | - सदस्य |
| (छ) काठमाडौं उपत्यकास्थित क्वारेन्टिन रहने स्थानीय तहको प्रमुखले तोकेको प्रतिनिधि | - सदस्य |
| (ज) सहसचिव, गृह मन्त्रालय | - सदस्य सचिव |

५. प्रकरण ४ बमोजिमको समितिले एकीकृत क्वारेन्टिन प्रबन्ध तथा सञ्चालन सम्बन्धमा काठमाडौं उपत्यकाका तीनवटै जिल्लाका जिल्ला कोभिड-१९ सङ्कट व्यवस्थापन केन्द्र (डिसिसिएमसि) मार्फत सम्बन्धित स्थानीय तहको समन्वयमा देहाय बमोजिम गर्ने गराउने:-

- (क) क्वारेन्टिन स्थलको पहिचान, सञ्चालन र व्यवस्थापन गर्ने,
- (ख) क्वारेन्टिन स्थलको निर्माण, मर्मत लगायतका अत्यावश्यक कार्य सहरी विकास तथा भवन निर्माण विभाग मार्फत गर्ने,
- (ग) एकीकृत क्वारेन्टिनको सुरक्षा व्यवस्थापन नेपाली सेनाले गर्ने,
- (घ) क्वारेन्टिनको सञ्चालन गर्दा स्वास्थ्य तथा जनसङ्ख्या मन्त्रालयले तोकेको मापदण्डको पालना गर्ने, गराउने,
- (ङ) काठमाडौं उपत्यकाका एकीकृत क्वारेन्टिनको अनुगमन गर्ने,
- (च) वैदेशिक रोजगार कल्याणकारी कोषको खर्चमा उद्धार उडानबाट आउने व्यक्तिहरुलाई एकीकृत क्वारेन्टिनमा राख्ने र क्वारेन्टिनमा रहँदाको खर्च वैदेशिक रोजगार कल्याणकारी कोषबाट जिल्ला कोभिड-१९ सङ्कट व्यवस्थापन केन्द्र (डिसिसिएमसि) को सिफारिसमा क्वारेन्टिन रहेको स्थानीय तहलाई उपलब्ध गराउने व्यवस्था गर्ने,

(छ) वैदेशिक रोजगार कल्याणकारी कोषको खर्चमा उद्धार भएका बाहेक एकीकृत क्वारेन्टिनमा बस्ने अन्यको हकमा क्वारेन्टिनमा रहँदाको खर्च बापतको रकम जिल्ला कोभिड-१९ सङ्कट व्यवस्थापन केन्द्र (डिसिसिएमसि) को सिफारिसमा क्वारेन्टिन रहेको स्थानीय तहलाई कोरोना सङ्क्रमण रोकथाम, नियन्त्रण तथा उपचार कोषबाट उपलब्ध गराउने व्यवस्था मिलाउने।

६. स्थल मार्ग हुँदै नेपाल सरकारबाट तोकिएका सीमा नाकाबाट नेपाल आउने व्यक्तिहरू आफ्नै खर्चमा होटल क्वारेन्टिनमा कम्तीमा सात दिन अनिवार्य बस्नुपर्ने। यसका लागि सीमा नाका असपासमा रहेका निजी होटलहरूलाई जिल्ला कोभिड-१९ सङ्कट व्यवस्थापन केन्द्र (डिसिसिएमसि) ले होटल क्वारेन्टिन तोक्ने। अलपत्र परी बेखर्ची अवस्थामा रहेका होटल क्वारेन्टिनमा बस्न नसक्ने नागरिकहरूलाई नेपाल प्रवेशका लागि तोकिएका सीमावर्ती नाका क्षेत्रमा नै आवश्यक क्वारेन्टिनको व्यवस्था, खाना लगायत अन्य उपभोग्य सामग्रीको प्रबन्ध स्थानीय तहको समन्वय र नेपाली सेनाको सहयोगमा सम्बन्धित जिल्ला कोभिड-१९ सङ्कट व्यवस्थापन केन्द्र (डिसिसिएमसि) ले गर्ने। यसको लागि लाग्ने खर्च प्रदेश कोरोना सङ्क्रमण रोकथाम, नियन्त्रण तथा उपचार कोष वा प्रदेश सरकारले व्यवस्था गरे बमोजिम व्यहोर्ने। सो कोषमा रकम नभएमा वा अन्य स्रोत उपलब्ध हुन नसकेमा सोको लागि आवश्यक रकम कोरोना सङ्क्रमण रोकथाम, नियन्त्रण तथा उपचार कोषबाट उपलब्ध गराउने।

काठमाडौं उपत्यका र सीमा नाका बाहेक अन्य स्थानमा क्वारेन्टिनको व्यवस्था र सञ्चालन सम्बन्धित स्थानीय तहले गर्ने। यस प्रकारका क्वारेन्टिनमा रहेको व्यक्तिको कम्तीमा पाँच दिनपछि RT-PCR गर्ने व्यवस्था स्वास्थ्य तथा जनसङ्ख्या मन्त्रालयले मिलाउने र नतिजा '-ve' आएमा थप सात दिन होम क्वारेन्टिनमा बस्ने गरी जान दिने। क्वारेन्टिन सञ्चालन गर्दा स्वास्थ्य तथा जनसङ्ख्या मन्त्रालयले तोकेको मापदण्डको पालना गर्ने, गराउने।

७. स्वास्थ्य तथा जनसङ्ख्या मन्त्रालयले काठमाडौं उपत्यकामा रहेका सरकारी अस्पताल, आवश्यकता अनुसार अन्य निजी, सामुदायिक एवं शिक्षण अस्पताल र स्वास्थ्य प्रतिष्ठान समेतलाई प्रयोगमा ल्याई हाललाई कम्तीमा छ हजार आइसोलेसन बेडको प्रबन्ध गर्ने र आवश्यकता अनुसार थप गर्दै जाने। काठमाडौं उपत्यका बाहेक अन्य जिल्लामा प्रदेश मुख्यमन्त्री तथा मन्त्रिपरिषद्को कार्यालयले सङ्क्रमण जोखिमको विश्लेषण आधारमा आइसोलेसन बेडको प्रबन्ध गर्ने। यसका लागि प्रदेश कोभिड-१९ सङ्कट व्यवस्थापन केन्द्र (पिसिसिएमसि) र जिल्ला कोभिड-१९ सङ्कट व्यवस्थापन केन्द्र (डिसिसिएमसि) ले आवश्यक समन्वय गर्ने। आइसोलेसन बेडको व्यवस्था र सञ्चालनका लागी आवश्यक बजेट प्रदेश कोरोना सङ्क्रमण रोकथाम, नियन्त्रण तथा उपचार कोषबाट उपलब्ध गराउने। आइसोलेसन स्थलको सुरक्षा प्रबन्ध नेपाली सेनाले गर्ने।

८. लक्षण नभएका वा सामान्य लक्षण मात्र भई आफ्नै घर वा अपार्टमेन्टमा बस्न चाहने व्यक्तिहरुलाई स्वास्थ्य प्रोटोकल

पालना हुने सुनिश्चित गरी होम आइसोलेसनमा बस्न स्वास्थ्य तथा जनसङ्ख्या मन्त्रालयले तोकेको स्वास्थ्य संस्था वा एकाईले अनुमति दिने र सोको जानकारी सम्बन्धित स्थानीय तहलाई दिने। होम आइसोलेसनको अनुगमन स्वास्थ्य तथा जनसङ्ख्या मन्त्रालयले तोकेको मापदण्ड बमोजिम स्वास्थ्यकर्मी परिचालन गरी स्थानीय तहले गर्ने। होम आइसोलेसनमा बस्ने अवस्था नरहेमा त्यस्ता व्यक्तिलाई अइसोलेसन सेन्टरमा राख्ने र लक्षण भएका सङ्क्रमित व्यक्तिलाई मात्र कोभिड अस्पतालमा उपचार गर्ने व्यवस्था मिलाउने। आइसोलेसन सेन्टर सञ्चालन गर्दा स्वास्थ्य तथा जनसङ्ख्या मन्त्रालयले तोकेको मापदण्डको पालन गर्ने, गराउने।

९. कोभिड-१९ को सघन उपचारका लागि आवश्यक भेण्टिलेटर, आइसियू, अक्सिजन, औषधि लगायत स्वास्थ्य उपकरण, सामग्री तथा जनशक्तिको आवश्यक प्रबन्ध स्वास्थ्य तथा जनसङ्ख्या मन्त्रालयले मिलाउने। यस कार्यमा आवश्यकता अनुसार प्रदेश तथा स्थानीय तहसँग समन्वय गर्ने।
१०. कोभिड-१९ को लक्षण भएका अस्पताल भर्ना गरी उपचार गर्नुपर्ने अवस्थाका बिरामीहरूको उपचारका लागि स्वास्थ्य तथा जनसङ्ख्या मन्त्रालयले आवश्यकता अनुसार सरकारी र सार्वजनिक अस्पतालका अतिरिक्त जुनसुकै स्वास्थ्य प्रतिष्ठानहरू, निजी शिक्षण अस्पताल, निजी अस्पताल, सहकारी अस्पताल, गैर नाफामुलक सामुदायिक अस्पतालहरूबाट समेत सेवा सञ्चालन गर्ने गराउने। यसका

लागि आवश्यक पर्ने सरकारी, सर्वजनिक तथा निजी क्षेत्रका स्वास्थ्य जनशक्ति परिचालन गर्ने। आवश्यकता अनुसार कुनै अस्पताललाई कोभिड-१९ को मात्र उपचार गर्ने गरी अस्पताल तोक्ने। यसका लागि शिक्षा, विज्ञान तथा प्रविधि मन्त्रालयले आवश्यक सहयोग गर्ने। यस कार्यमा असहयोग र बाधा विरोध गर्ने जोकोहीलाई प्रचलित कानून बमोजिम कारवाही गर्ने ।

११. सम्भाव्य सङ्क्रमित व्यक्ति, समूह, समुदाय, क्षेत्र तथा स्थानमा RT-PCR परीक्षणको कार्य थप प्रभावकारी बनाउने ।

१२. संस्कृति, पर्यटन तथा नागरिक उड्डयन मन्त्रालयले दैनिक आगमन यात्रु पाँच सय जनामा नबढ्ने गरी देहाय बमोजिम नियमित तथा उद्धार (चार्टर) अन्तर्राष्ट्रिय हवाई उडान सञ्चालन र सोको व्यवस्थापन सम्बन्धमा देहाय बमोजिम गर्ने व्यवस्था मिलाउने:-

(क) RT-PCR परीक्षण सहज भएका मुलुकहरु (जस्तै: मलेसिया, यु.ए.इ., दक्षिण कोरिया, थाइल्यान्ड, जापान, चीन, हङकङ, अस्ट्रेलिया, संयुक्त राज्य अमेरिका, क्यानाडा र युरोपेली मुलुक) बाट नेपाल सरकारको निर्णय अनुसार नेपाल आउन अनुमति भएका नेपाली नागरिक र नेपाल स्थित विदेशी नियोगका कूटनीतिज्ञ तथा कर्मचारीहरु, संयुक्त राष्ट्र संघ, विकास साझेदार संस्थाका कर्मचारी तथा प्रतिनिधिलाई मात्र नेपाल ल्याउने गरी नियमित उडान गर्ने,

- (ख) RT-PCR परीक्षण सहज नभएका मुलुकहरु (जस्तै: साउदी अरेबिया, कुवेत, कतार वा अन्य मुलुकहरु) बाट नियमित उडानबाट यात्रुहरु ल्याउन नपाईने। त्यस्ता मुलुक र नियमित उडानका लागि अनुमति नभएका श्रमिक रहेका मुलुकबाट सम्बन्धित नेपाली कूटनीतिक नियोगबाट सिफारिस भएको नामावली बमोजिमका यात्रुको लागि चार्टर्ड उडान गर्ने,
- (ग) खण्ड (क) बमोजिमको नियमित उडानका लागि संवत् २०७७ साल भदौ १६ गते तदनुसार सेप्टेम्बर १, सन् २०२० देखिको उडान तालिका संस्कृति, पर्यटन तथा नागरिक उड्डयन मन्त्रालयले प्रकाशन गर्ने,
- (घ) यसरी नियमित उडानमा आउनेले जहाज चढ्नु बहत्तर घन्टा भित्रको RT-PCR '-ve' भएको प्रमाणपत्र र कोभिड-१९ सङ्कट व्यवस्थापन केन्द्र (सिसिएमसि) को वेबसाइटमा रहेको नेपाल आउनेले भर्नु पर्ने अनलाईन फाराम भरेर सोको बारकोड वा प्रिन्टकपी साथमा लिई आउने शर्तमा उडान तालिका संस्कृति, पर्यटन तथा नागरिक उड्डयन मन्त्रालयले प्रकाशन गर्ने,
- (ङ) RT-PCR '-ve' भएको प्रमाणपत्र भएका यात्रु सबैलाई दर्ता र स्वास्थ्य परीक्षणको कार्य सकिएपछि कम्तिमा चौध दिन होम क्वारेन्टिन मा

बस्ने लिखित प्रतिबद्धता सहित जान दिने र यसको अनुगमन स्थानीय तहले गर्ने,

(च) होटल क्वारेन्टिनमा बस्नु पर्ने गरी हवाई उडानबाट नेपाल आउने यात्रुलाई हवाई टिकट जारी गर्दाकै अवस्थामा होटल क्वारेन्टिनमा कम्तीमा सात दिन बस्दा लाग्ने खर्च समेत सम्बन्धित यात्रुबाट लिनुपर्ने। यसरी उठाएको होटल क्वारेन्टिन बापतको रकम सम्बन्धित होटललाई भुक्तानी गर्ने दायित्व सम्बन्धित एयरलाइन्सको हुने,

(छ) नियमित उडानमा RT-PCR परीक्षण नगराएका, होटल बुकिङ नगरेका वा अन्य शर्त पूरा नगरेका कुनै यात्रुहरू लिएर आएको वा अन्य कुनै अनियमितता गरेको पाईएमा सम्बन्धित वायुसेवा कम्पनीलाई संस्कृति, पर्यटन तथा नागरिक उड्डयन मन्त्रालयले प्रचलित कानून बमोजिम कारबाही गर्ने ।

१३. वैदेशिक रोजगार कल्याणकारी कोषको खर्चमा उद्धार उडानबाट आउने व्यक्तिहरू बाहेक अन्य तरिकाले उद्धार उडानबाट नेपाल आउने नेपाली नागरिकहरू काठमाडौं उपत्यका भित्रका होटलमा आफ्नै खर्चमा कम्तीमा सात दिन अनिवार्य क्वारेन्टिनमा बस्नुपर्ने। तर RT-PCR '-ve' मात्र भएका उडानबाट आएका नेपाली नागरिकलाई चौध दिन होम क्वारेन्टिनमा बस्ने लिखित प्रतिबद्धता सहित जान दिने र यसको अनुगमन स्थानीय तहले गर्ने।

१४. RT-PCR '-ve' भएका र RT-PCR परीक्षण नभएका व्यक्तिलाई एउटै उडानमा ल्याउन नपाईने। RT-PCR '-ve' भएका र RT-PCR परीक्षण नभएका व्यक्तिलाई एउटै उडानबाट ल्याएमा सबै यात्रु होटल क्वारेन्टिनमा बस्नुपर्ने र होटल क्वारेन्टिनमा लागेको खर्च सम्बन्धित एयरलाइन्सले नै व्यहोर्नु पर्ने। यस व्यवस्थाको प्रतिकूल हुने गरी एयरलाइन्सले कुनै काम कारवाही गरेको पाइएमा सम्बन्धित एयरलाइन्सलाई संस्कृति, पर्यटन तथा नागरिक उड्डयन मन्त्रालयले प्रचलित कानून बमोजिम कारवाही गर्ने ।
१५. उद्धार उडानबाट RT-PCR परीक्षण नगरी अन्य परीक्षण गरेर नेपाल आएका व्यक्तिहरु आफ्नै खर्चमा कम्तीमा सात दिन संस्कृति, पर्यटन तथा नागरिक उड्डयन मन्त्रालयको समन्वयमा जिल्ला कोभिड-१९ सङ्कट व्यवस्थापन केन्द्र (डिसिसिएमसि) बाट सूचीकृत होटलमा अनिवार्य रूपमा क्वारेन्टिनमा बस्नुपर्ने। यसरी आएका व्यक्तिहरुलाई क्वारेन्टिनमा बसेको पाँच दिन पछि स्वास्थ्य तथा जनसङ्ख्या मन्त्रालयले RT-PCR परीक्षण गर्ने व्यवस्था मिलाउने र नतिजा '-ve' आएमा थप सात दिन होम क्वारेन्टिनमा बस्ने गरी जान दिने ।
१६. जिल्ला कोभिड-१९ सङ्कट व्यवस्थापन केन्द्र (डिसिसिएमसि) बाट होटल क्वारेन्टिनका लागि सूचीकृत होटलहरुको विवरण संस्कृति, पर्यटन तथा नागरिक उड्डयन मन्त्रालय, परराष्ट्र मन्त्रालय, नेपाल नागरिक उड्डयन प्राधिकरण र कोभिड -१९ सङ्कट व्यवस्थापन केन्द्र (सिसिएमसि) को वेबसाइटमा सार्वजनिक गर्ने र विदेशस्थित

सबै नेपाली नियोगहरु तथा सम्बन्धित सबै वायु सेवाहरुलाई जानकारी गराउने। उपर्युक्त बमोजिमको उडान व्यवस्थापन गर्दा अन्य आवश्यक कुराहरु संस्कृति, पर्यटन तथा नागरिक उड्डयन मन्त्रालयले निर्धारण गर्ने ।

१७. कोभिड-१९ सङ्क्रमणको रोकथाम, नियन्त्रण र उपचार सम्बन्धी सूचना सम्प्रेषण तथा जनचेतना अभिवृद्धिलाई थप प्रभावकारी बनाउन देहाय बमोजिम गर्ने:-

(क) जनस्वास्थ्यका लागि पालना गर्नुपर्ने मापदण्डहरु, विभिन्न स्वास्थ्य प्रोटोकलहरु, सङ्क्रमणको सूचना दिने, सङ्क्रमितलाई उपचारमा ल्याउने, सम्पर्कमा आएका व्यक्तिहरुको पहिचान गर्ने विषयहरु, सङ्क्रमणपछि ध्यान दिनुपर्ने विषयहरु, रोगको सङ्क्रमणबाट जोगिन र सङ्क्रमण भए शीघ्र स्वास्थ्य लाभ गर्न गर्नुपर्ने कार्यहरु र गर्न नहुने विषयहरुको सम्बन्धमा सूचना सम्प्रेषण तथा जनचेतनामा अभिवृद्धि सम्बन्धी कार्य स्वास्थ्य तथा जनसङ्ख्या मन्त्रालयले गर्ने,

(ख) सार्वजनिक सुरक्षा र सुव्यवस्था, अत्यावश्यक वस्तु र सेवाको जानकारी संक्रामक रोग ऐन, २०२०, स्थानीय प्रशासन ऐन, २०२८ र कालोबजार तथा केही अन्य सामाजिक अपराध तथा सजाय ऐन, २०३२ को कार्यान्वयन सम्बन्धी विषयहरुको सूचना सम्प्रेषण तथा जनचेतना अभिवृद्धि सम्बन्धी कार्य गृह मन्त्रालयले गर्ने,

- (ग) नेपाल सरकारका तर्फबाट भएका कार्यहरू आम जनतालाई जानकारी गराउने, सत्य तथ्य र यथाथर्तामा आधारित सूचना प्रवाह गर्ने, मनोबल उच्च राख्ने, सतर्कता अपनाउने र दैनिक व्यवहार गर्दा ध्यान दिने विषयहरू, सुरक्षाका प्रबन्धहरू सम्बन्धी सूचना सम्प्रेषण तथा जनचेतना अभिवृद्धि सम्बन्धी कार्य सूचना तथा सञ्चार प्रविधि मन्त्रालयले गर्ने ,
- (घ) अत्यावश्यक तथा दैनिक उपभोग्य वस्तु वा सेवाको आपूर्ति र सञ्चालन सम्बन्धी विषयका सूचना सम्प्रेषण तथा जनचेतना अभिवृद्धि सम्बन्धी कार्य उद्योग, वाणिज्य तथा आपूर्ति मन्त्रालयले गर्ने,
- (ङ) अन्य विषयगत मन्त्रालय/निकायहरू, प्रदेश सरकार, स्थानीय तहले समेत कोभिड-१९ सम्बन्धी जानकारी, सूचना सम्प्रेषण तथा जनचेतना अभिवृद्धि सम्बन्धी कार्य गर्ने,
- (च) यसरी सूचना सम्प्रेषण तथा जनचेतना अभिवृद्धि गर्दा टेलिभिजन, रेडियो, छापा माध्यम, अनलाईन, माइकिङ्ग, पर्चा, पोष्टर, पम्प्लेट लगायतका उपयुक्त माध्यमको प्रयोग गर्ने।

आज्ञाले,

लक्ष्मण अर्याल

नेपाल सरकारको सचिव।